

IT-TAQBIDA

—0—

DRAMM B'ATT WIEHED

TA'

GIACINTO TUA u IVO MUSCAT-AZZOPARDI

—————

*Hadd ma jista' jahdem fuq il-palk jew ixandar dan
id-dramm minghajr is-sensja bil-miktub ta' l-awturi.*

K E L M T E J N Q A B E L

DAN huwa r-raba' drammi li se jidher stampat bil-Malti li l-awtur ta' l-original tiegħu huwa d-drammaturgu malti GIACINTO TUA. It-tlieta ta' qablu (L-aħħar tagħniqa, Lejlet il-Milied u It-Tewba) kienu deheru stampati bit-Taljan.

Dan, minflok, qatt ma deher fl-idejn, imma jien nġoddu bħala biċċa xogħol ta' psikoloġija, tipika għall-istil ta' Tua, li kien jinhtigilha tara d-dawl biex ma tintemmx fuq l-ixkafef u għalhekk kont ikkollaborajt ma' Tua, aktar milli ittraduċejtulu, biex nagħtu lill-Palk Malti biċċa xogħol sabiħa oħra.

Imma l-aktar li xtaqt li jidher stampat huwa biex isem GIACINTO TUA, haġib tal-qalb, kittieb li għaraf imiss dejjem il-qalb, kollaboratur sinċier, jibqa' dejjem iġix fostna għax, kif iġid il-Malti, il-miktub mhux maħrub.

Dan il-buzzett inħadem l-ewwel darba fil-Konkurs tal-K.O.P.T.E.M. ta' l-1950. Marridx nidhol fil-mertu jekk inħademx biżżejjed tajjeb mill-Kumpannija CITTADINI. Naf li huma għamlu mill-aħjar u l-publiku ma laqgħux hażin, imma rrid nipproffitta ruhi minn din l-okkażżjoni biex iġid li wiehed mill-kritiki tal-ġurnali qal li..... "*the play has hardly a plot*".

Issa rrid inħalli f'idejn il-qarrejja ta' "Il-Malti" biex iġidu huma jekk dan id-dramm ta' Tua u tiegħi għandux jiġi ikkritikat bħala drammi bla nisġa, bla tezi..... kif għoġbu jsejjaħlu l-kritiku tal-ġurnal li ismu aħjar ma jissemma xejn.

Jien għad fadalli haġna xogħlijiet oħra ta' Tua maq-lubin għal Malti u jekk jirnexxili u l-hila ma tonqosnix għad nurihom kollha d-dawl fl-atmosfera tal-letteratura maltija.

I. M. A.

San Ġiljan, 6 ta' Novembru, 1950.

IT-TAQBIDA

—0—

DRAMM B'ATT WIEHED

TA'

GIACINTO TUA u IVO MUSCAT-AZZOPARDI

—————

PERSUNAĠĠI

L-AVUKAT KARLU DEGREGORJU.

MARIJA.

L-INGINIER RENE' STEFANI.

KARMENA.

—————

Iż-Żmenijiet tal-lum.

—————

XENA—I.

Salott imghammar b'ħafna gost u b'ghamara sabiħa. Pjanuforti *mezza coda* fin-naħa tal-lemin, fir-rokna. Kwadri taż-żejt, sbieħ u aktarx kbar, u arlogg b'pendlu antik. Il-kamra ittapizzata.

Bieb fin-nofs, iehor fil-lemin u iehor fix-xellug. It-tlieta mgħottijin b'purtieri aktarx tqal jaqblu mat-tapizzerija. Qabel ma jitla' s-siparju tinstama' tindaqq fuq il-pjanu għal xi ftit minuti, is-sinfonija *Inachevée* ta' Schubert; xi d-9 ta' bil-lejl.

MARIJA

(Għandha xi 25 sena; aktarx twila, xagħharha u għajnejha suwed; mara sabiħa. Liebsa penoir tal-ħarir u meta jitla' s-siparju tidher qiegħda quddiem il-pjanu, bi spallejha jħarsu lejn il-bieb tan-nofs, u tkun għadha kif temmet is-sinfonija ta' Schubert; idejha mitlugin bħal ta' waħda mdejqa minn xi ħaġa, rasha mitluqa fuq sidirha. Skiet kbir.)

KARMENA

(Tidhol min-nofs, tiegaf fuq il-għatba u ssejħilha aktarx taħt ilsien) Sinjura!

MARIJA

(Langas tismagħha u tibqa' kif tkun.)

KARMENA

(B'lehen aktar għoli u tersaq ftit lejha) Sinjura Marija!

MARIJA

(Tinħasad) Eh! Eh! Xi ġralek? Xi trid?

KARMENA

(Bejn ħaltejn) Hawn l-Inġinier Stefani.

MARIJA

(Tqum b'ħasda) René? X'gie jagħmel dal-ħin?

KARMENA

Jixtieq ikellmek, sinjura.

MARIJA

(Mifxula u nervuża) F'dawn il-ħinijiet?! (Tagħti daqqa ta' għajn 'il-pendlu) Madankollu..... (Tħares lejn il-bieb tax-xellug, aktarx inkwieta).

KARMENA

(Bejn ħaltejn) U staqsieni jekk is-sur Karlu hux hawn.

MARIJA

Ah! ? (*Tistaqsiha b'harsa*).

KARMENA

Is-sur Avukat għadu ma ġiex.

MARIJA

Żgura li ma ġiex?

KARMENA

Ma jidhirlix. (*Thares lejn il-bieb tax-xellug*) Tridx immur nagħti daqqa t'għajn fl-istudju?

MARIJA

Le! (*Trid turi ruħha indifferenti*) M'hemmx għalfejn! Ma-dankollu l-Inġinier Stefani aktarx li lis-Sur Karlu jixtieq ikellem u..... billi hu mhux hawn.....

KARMENA

(*Tagħmel ta' bir-ruħha emmnitha*) Jista' jkun, sinjura!

MARIJA

(*Wara li taħsibha ftit*) Għidlu jgħaddi.

KARMENA

Kollox sew, sinjura. (*Toħroġ min-nofs*).

MARIJA

(*Imbażża' u thewden*) Imma x'fettillu jarga' jiġi?..... tlabtu tant biex.....!

XENA—II.

(*Tidher Karmena u warajha jiġi René Stefani. Karmena toħroġ. René Stefani għandu xi 27 sena, wiċċu serju li juri rieda qawwija; liebes kapott u għonqu mdawwar b'xalpa. Jibqa' kważi fil-bieb iħares lejn Marija b'harsa iebsa.*)

MARIJA

(*Inkwieta bis-sħiħ*) Għalfejn argajt ġejt? Ma tlabtekx bil-hniena biex.....

RENE'

Iva..... hekk hu..... u jien wegħedtek li.....

MARIJA

Mela x'fettillek?

RENE'

(*B'leħen aħrax*) Se nsiefer.

MARIJA

(*B'ghajta*) Le !

RENE'

(*Kwaži lili nnijsu*) Iva, se nsiefer !

MARIJA

(*B'rogħda fuqha*) Jiena ma tlabtekk dan. Qatt ma għaddietli minn rasi għaḡ din.

RENE'

Jista' jkun imma,..... aħjar hekk. Jeħtiegħ inrabbu l-hila. (*B'għoqla fi griezmu*) Batejt sakemm haadt din id-deċiżjoni..... batejt hafna, Alla biss jaf kemm batejt. (*Jibgħu jharsu lejn xulxin, sekti, mikdudin*).

MARIJA

(*B'lehen kemm kemm jinstama'*) U..... għal meta?

RENE'

(*Wara pawsa żgħira*) Għada fil-għodu.

MARIJA

(*B'hasda*) Hekk malajr?

RENE'

(*Bħallikieku jrid jirbaħ lili nnijsu*) Għalfejn nistennew aktar? Kull jum, kull siegħa, l-ugiegh jikber. Izjed ma jgħaddi ż-żmien it-tagħfis tal-qalb joktor..... id-dwejjaq jizdiedu. U mba-ghad..... ma nafx..... izjed 'il quddiem tista' tonqosni l-hila.....

MARIJA

(*B'dehwa*) U fejn bi hsiebek tmur?

RENE'

(*Jgħolli spallejh*) X'imkien fil-bogħod.

MARIJA

Fil-bogħod hafna?

RENE'

Iva..... fil-bogħod kemm jista' jkun.

MARIJA

(*B'leħha ta' tama*) Imma fejn? Ghid fejn?

RENE'

L-Indja.

MARIJA

(*Imbażza'*) L-Indja!? (*Qalbha maqtugħa*) Daqshekk bogħod minni?.....

RENE'

Iva ! İzjed ma minur 'il bogħod aħjar għal kulhadd. Minn dak il-bogħod kollu x-xewqa li nargħa' niġi tonqos hafna.

MARIJA

(*B'lehen imbikki*) U x'bi ħsiebek tagħmel..... hemm-hekk..... waħdek.....

RENE'

(*B'indifferenza*) Dak li nagħmel hawn. Dak li dejjem għamilt; naħdem bis-sengħa ta' Inġinier. Nara nwaqqafx xi soċjetà, għall-bini tat-triqat, għall-ferrovija, għall-pontijiet..... hemm art kbira, iżjed ma nibni triqat iżjed nidhol 'il ġewwa..... aktar ma naħdem aktar ninsa..... aktar ma nitbiegħed aktar tonqos il-probabbiltà li.....

MARIJA

(*Kemm kemm tista' iżżomm fuq saqajha*) Madonna tal-Ħniena !

RENE'

(*Jersaq lejha b'lehen ta' mħabba*) Marija..... imsejknha Marija tiegħi.

MARIJA

(*Tagħti pass lura u twarrablu idu*) Le, René, le ; ikollok ħniena. La tmissnix.

RENE'

(*B'talba*) Imma l-għala ħloqt dan it-tfixkil kollu..... u x'fettillek ġibt b'idejk stess dana n-niket u d-dwejjaq kollha fostna..... stajna nkunu tant henjin u ferħana. Dan għamilek mhux għamil il-bnedmin.

MARIJA

Iskot..... tgħidx ħmerijiet..... x'inhuma dawn il-ħsibijiet ħżiena u koroh li qegħdin iġhaddulek minn rasek ? Jiena u inti ma għandniex il-jedd ta' din il-hena.....

RENE'

Kieku inti trid, tgħid iwa bis-saħħa u rieda sħiħa (*b'sogħba*) Imma int, minn flok.....

MARIJA

(*Thares f'għajnejh b'imħabba u hrara*) Jien ? X'inhu jien ? Xi trid tgħid ? Issokta.....

RENE'

(*Ibaxxi rasu mirbuh*) Kieku int kont thobbni daqs kemm in-hobbok jien.....

MARIJA

(*Milquta sewwa*) René, din dagħwa fahxija..... Inti ma tafx x'inti tghid..... inti mitluf minn sessik.....

RENE'

Kieku int ridt ma konniex naslu fhiex wasalna.

MARIJA

Ah! Tassew! Tahseb mela li għaliya kienet haġa hafifa nir-baħ lili nnifsi, inwaqqa' lili nnifsi f'din il-qagħda, u nnikket kull hsieb tiegħi. (*B'ghajta*) Mela m'intix thoss li jien kissirt u farrakt b'idejja nnifsi kull hena ta' hajti, li keffejt l-istess ruħi f'mantar ta' l-akbar sogħba.

RENE'

(*B'tama*) Imma l-għala dan kollu? X'jedd għandek inti li tghakkes lilek innifsek u tghakkes lili miegħek? Xi htija għandna ahna jekk ġejna mibrumin f'tempesta ta' mhabba?

MARIJA

Ebda htija; ebda jedd. Imma għandna dmirijiet x'naqdu.

RENE'

Dmirijiet? Lejn min?

MARIJA

Lejn żewġi.

RENE'

Tassew, hekk hu. Imma jien m'inix qiegħed nitolbok biex tidhak b'żewġek, biex titqarraq bi bniedem onest. Ahna m'ahniex ta' dan; ahna m'ahniex ta' din il-qatgħa. Hajja bħal din ma tghoddx għalina, għax hija ta' nvell iżjed baxx mill-invell li fih igharrxu l-hsibijiet tagħna. L-imhabba tagħna hija għolja, għolja kemm tista' tkun!

MARIJA

Biss għal imhabba bħal din jehtieg li l-hajja tiegħi ma tin-temmx.

RENE'

Qed tara kif taħsibha bħali!? Għal sentejn shaħ habbejtek fis-skiet. Tqabadt miegħi nnifsi, lejl u nhar; kienet taqbida harxa u kiefra, u jien..... jien li f'hajti kollha qatt ma bżajt minn

tfixkil, kelli kontra qalbi u ridieti ngħodd ruhi b'mirbuħ. Kont naf, u naf il-lum iżjed minn qabel, li inti m'intix wahda minn dawk li jhobbu jixhtu isem żewġhom ġewwa t-tajn u isem uliedhom fil-ġħajb, u għalhekk għidtlek u qed intennillek il-lum: "Trid tiġi miegħi? Tkun tiegħi fil-beraħ? Fid-dawl tax-xemx?"

MARIJA

(*Titqabad dejjem bejn iwa u le*) René jiena jidhirli li aħjar nidhol fi triq oħra. It-triq id-dritta, it-triq it-tajba. Dik it-triq li kull mara li għandha isem xi thares u iben xi trabbi, jeħtieġ li timxi fiha. Hassejt li l-qawwa tiegħi biex nirbaħ kienet bdiet tonqos u ma ridtx nissokta nilgħab man-nar għax bżajt li fl-aħħar xi xrara tolgotni u tqabbadli hwejġi. Nitlef?! (*Bi tbatija kbira*) Le..... ma ridtx nitlef u għalhekk dort fuqek..... tlabt lilek..... lilek, raġel..... u tlabtek biex tahrab minni..... qabel ma jkun tard wisq.

RENE'

(*Mirbuħ għal kollox, għalkemm wara taqbida kbira bejn ruħu u ġismu*) U jien smajt minnek..... u qtajtha li nsiefer.....

MARIJA

Iwa, iwa..... imma qatt ma ġieni f'rasi li se titlaq hekk fil-bogħod. Qatt ma bsart li mħabba fija kont sejjer iġġib fix-xejn karriera sabiha.

RENE'

(*Bi tbissima mganzħa*) Il-karriera tiegħi?! X'inhi għaliya l-karriera hdejn ħajti nfisha? Jiena ma kellix ħlief lilek Marija..... lilek biss u inti.....

MARIJA

(*Tintelaq fuq is-sufan bħal wahda għajjiena tassew*) Mela kollox spiċċa..... kollox spiċċa.

RENE'

(*B'lehen imbikki, jersaq lejha b'wiċċu kwazi jmiss ma' wiċċha*) Iwa, Marija, kollox spiċċa. Il-ħolma tiegħi kienet wisq sabiha biex tista' tkun vera. Kien għabex li jwahaħ! Tiftakar xejn sentejn ilu meta ltqajt l-ewwel darba ma' Karlu li kien sieħbi fl-Università? Meta rajtek l-ewwel darba hassejt xi haġa ġdida titwielel fija. Imma kont tant żgur minni nnifsi, kont tant qawwi fil-ħsibijiet tiegħi li ma ndunajtx li dik ix-xi haġa li kienet qed titwielel fija kienet imħabba..... li bdiet taħdem fija bil-ftit il-

ftit sakemm haddnitni għal kollox; imma f'qalbi bqajt dejjem ingħid: "U iva, dil-burra xka għad tghaddi kif għaddew oħrajn qabilha; ma jistax ikun li ma ngħaddix minnha". (*Jishon*) U meta mbagħad hassejt u rajt illi inti wkoll, Marija, inti wkoll kont tħobbni, deherli li kont missejt is-sema b'idejja u xtaqt nizzihajr lid-dinja kollha; imma issa, issa ftaħt għajnejja berah għax inti qajjimtni minn holma helwa li kont qiegħed nagħmel..... il-holma għabet. Issa wrejtni li sagrificcju mill-aqwa huwa meħtieġ. Li fuq l-imħabba tagħna hemm xi haġa oġġla..... aktar qawwija mis-sagraficcji kollha tagħna.....

MARIJA

Iva, Alla l-Imbierek.

RENE'

(*Mistagħġeb*) Alla!!

MARIJA

Iva, Alla jinsab kullimkien, fuq kulhadd u fuq kollox.

RENE'

Alla jew id-destin?! Il-ġhala kellna niltaqqgħu fl-istess triq, il-ġhala ġejt quddiemni? Jidhirlek int li l-ħati huwa jien biss?

MARIJA

Iskot, René, tgħidx kliem bħal dan. Kien Alla l-Imbierek li tani s-saħħa li nitqabad u nirbaħ. Int ukoll jeħtieġ titqabad u tirbaħ.

RENE'

Nitqabad għidt? Kieku taf x'taqbida saret fja dak il-jum li fih ordnajtli..... biex nitlaq.

MARIJA

(*Milquta*) René!

RENE'

Dan żgur, hekk hu; għidt sewwa, ordnajtli, għax inti taf tajjeb li t-talba tiegħek għaliya mhix haġa oħra ħlief ordni. Dak il-jum hassejt li d-dinja kienet spiċċat għaliya, bħallikieku terremot qawwi waqqa' kull haġa tal-Belt li kont ingħix fiha; quddiemni ma rajtx ħlief il-mewt, dik il-mewt hanina li flok tbażża' n-nies tigi biex isserraħhom. Imma mbagħad bdejtni nahseb fiġ, fin-niket tiegħek, fis-sogħba li stajt tħoss imħabba f'mewti..... bdilt ħsiebi. (*Mitluf minn sessih*) Int Marija, int biss il-ħtiġa li

ninsab f'din il-qagħda kerha, int biss qed iżżommni msammar mas-salib qalil tiegħi.

MARIJA

(*Tibki bħal tarbija, ma tafx x'qieghda tagħmel*) Biżżejjed..... biżżejjed, ikollok hniena.

RENE'

(*B'qalbu maqsuma*) Le, tibkix, Marija, ahfirli u aghdirni; nitolbok..... la tibkix. Inti għandek raġun; Alla l-Imbierək jin-sab kullimkien u fuq kolloxx. Nittamaw..... nittamaw fil-hniena tiegħu. Bil-ghajnuna tiegħu għad ninsew lil xulxin..... Ma nafx jekk haġa bħal din tistax tkun..... imma għall-inqas nistgħu nittamaw. Inti mara tajba, safja fil-ħsibijiet u magħġuna b'imħabba qaddisa. Imħabba bla tniġġis..... u jien ukoll bhalek. U għalhekk jeħtieġ naħrab..... nitbiegħed minnek hafna, hafna..... u iżjed ma nkun 'il bogħod aħjar, u int tista' tħares lejn żewġek b'ghajnejk safja..... tħaddan miegħek bla rimors lil ibnek Ġulju, il-frott qaddis taż-żwieġ tagħkom. (*B'saħħa fuqu nnifsu*) Marija, jien se naħrab minnek, biex il-fakra ta' l-imħabba safja li twieldet fina tibqa' tghix midfuna ġewwa qalbna, moħbija minn kull għajn. (*Jibki bħal tarbija*) Saħħa, Marija..... saħħa Marija tiegħi..... (*Ibusha fuq wiċċha hafna drabi, fejn gie gie, u jaħrab mill-bieb tan-nofs bħal wieħed imherwel*).

MARIJA

(*Tibqa' qisha storduta bla titniffes, mixħuta fuq is-sufan wiċċha isfar daqs il-qarsa ta' x-xama', bid-dmugħ nieżel minn għajnejha u sidirha tiela' u nieżel. Sikta twila hafna li ma' tulha ma jinstamaw hliet it-tektik tal-pendlu.*)

XENA—III.

KARLU

(*Jidhol mil-lemin, għandu l-istess għomor ta' René, simpatiku u eleganti, għandu dagna żgħira; isfar mewt, b'ħarstu mejta, idejha jirtogħdu; jersaq lejn is-sufan mingħajr ma jinstama' għax il-passi tiegħu imitaffin mit-tapit. Jieqaf quddiem martu, tħares lejha bi skiet u fit-tul.*)

MARIJA

(Wara ftit tiftah għajnejha; tilmaħ lil Karlu, tqum b'hasda f'daqqa u tixhet għajta ċkejtna ta' biża', u titbiegħed minnu.)

KARLU

(B'kalma mqanzħa) Tajtek qatgħa?

MARIJA

(Tipprova tiġi f'sikkitha) Iva, ħsibtek.....

KARLU

(Bi tbissima għajjiena) Ħsibt li kont il-kazin bhas-soltu..... hux hekk? Tassew li l-ħdax għad ma daqqewx.

MARIJA

Deherli li wara ċ-ċena ħriġt.

KARLU

Hekk hu; ħriġt..... imma ġejt lura malajr. Kont qiegħda ddoqq..... ma smajtnix diehel. U ma ridtx infixklek. Kont qiegħda ddoqq tant tajjed donnok mitlufa minn sessik. Għamilt ħażin?

MARIJA

Le, le..... xejn affattu.....

KARLU

Mort dritt fl-istudju.

MARIJA

(Donnha trid tikxef xi ħaġa) U bqajt hemm?

KARLU

Dan żgur..... jaqaw?

MARIJA

Xejn. Staqsejtek biex nistaqsik.

KARLU

(B'leħen imriegħed) René kien hawn.

MARIJA

(Timħasad) Ah!

KARLU

(Ilissen tajjed il-kliem) Smajt leħnu..... u leħnek ukoll.

MARIJA

(Bil-biża') Fhimt x'konna qegħdin ingħidu?

KARLU

Iva..... kollox. U mn'Alla li giet hekk. *(Marija tagħti ruħha b'mirbuħa għal kollox u lesta biex tbat l-konsegwenzi)* Iva,

mn'Alla li smajt kull ma għidtu. Emminni li ma kelli ebda ħsieb jew xewqa li noqgħod nissamma'. (*Kliemu iebes kemm jista' jkun*) Meta smajt xi kliem f'din il-kamra, ersaqt biex nidhol hawn, imma dak li smajt sammarni hemni, wara dik il-purtiera. U mbagħad stħajjilti qed nohlom ħolma kerha, u deherli li kelli quddiem għajnejja għamad oħxon subgħajn li beda nieżel bil-qajla l-qajla, u aktar ma beda jinżel stajt nilmah aħjar f'liema qagħda kerha kont ninsab. (*Lilu nnifsu*) Niżzi ħajr 'l Alla li tani s-saħħa u l-hila li nibqa' hemm nisma', nifhem u ma niċċaqlaqx.

MARIJA

(*Kemm kemm tinstama'*) Aħjar hekk.

KARLU

(*Imgħaddab u b'tehdida*) Imma kif stajt tagħmel haġa bħal din?

MARIJA

Imweġġa' u fuq tagħha) X'inhu? X'inti qed taħseb?!

KARLU

(*Izomm ruħu u jagħmel ta' bir-ruħu biered iżżejjed*) Ah! Skuzani, aħfirli, naħseb li ma fhimtnix. Naf tajjeb li inti safja, safja daqs gilju, inti mara qaddisa. Dak il-bews kollu li għadek kemm qlajt fuq wiċċek aktarx kien l-ewwel bews li qatt tak il-maħbub René. Mhux hekk?

MARIJA

(*Dejjem fuq tagħha*) Hekk hu, qed tghid sewwa!

KARLU

Nemmnek, nemmnek tassew.

MARIJA

(*Ma tifhimx*) U mela?

KARLU

(*B'rabja mrażżna*) U mela? Taħseb forsi li billi ma tmegħektux ma' l-art għal kollox, ma nżiltux fit-tajn sa għonqkom, huwa biżżejjed? U billi issa telaq, aktarx għal kollox, jien soddisfatt? Għadek ma tafnix!

MARIJA

U x'ridtni nagħmel iżjed milli għamilt?

KARLU

(*Imgħaddab, b'għajta*) X'kellek tagħmel?! Kien imissek ma ħabbejtu qatt!

MARIJA

X'tort għandi jien? Lill-qalb min jista' jikkmandaha?

KARLU

Il-lum le, imma fil-bidu, sentejn ilu, meta rajtu l-ewwel darba u hassejt ruhek fil-periklu, u rajt x'kien ġej quddiemek, stajt. Inti għandek biżżejjed dehen biex stajt tilmah haġa bħal din. Kien imissek taħrab minnu..... mill-ewwel.

MARIJA

(*B'qawwa*) Mela kont jien li fittixtu? Li ġrejt warajh?

KARLU

Le! Kont jien li bdejt ingibu hawn..... kważi kuljum. (*B'soghba u niket*) Deherli li sibt habib tal-qalb..... Min qatt kien jobsor?

MARIJA

(*Iebsa*) Kif? Inti dejjem tgħid u tiffaħar li hadd u qatt ma jilhaq ma' rasek, u li inti miżmum bħala avukat għaref.....

KARLU

(*B'soghba kbira*) Ma nafx..... forsi żbaljajt..... jista' jkun..... għaliex kont żgur minnek..... mill-imħabba tiegħek.

MARIJA

(*Mifxula*) Karlu, jista' jkun li ma kellix għaqal biżżejjed u li kelli nitolbok biex tbiegħed lil René minni. Imma ma tistax tgħabbini bi htijiet ohra.

KARLU

Jiena miniex qed ngħabbik bi htijiet. Ifhimni tajjeb. F'ta-kar x'għadek kemm għidtli. Lill-qalb hadd ma jista' jikkmandaha; jiena wkoll għandi f'tit tal-htija. Kont nemmen kollox b'għajnejja magħluqa..... kelli fik fidi qawwija.

MARIJA

U ma kenitx tisthoqli forsi?

KARLU

.....fidi qawwija għax kont naħseb li marti tħobbni tassew.

MARIJA

(Hsiebha magħmul) U kont inhobbok tassew.

KARLU

Le, tgħidx hekk. Ibqa' żgura li ma kontx thobbni. Kieku inti kont thobbni tassew, René kien jibqa' għalik bħala bniedem barrani. It-taħbita tiegħu fuq il-bieb ta' qalbek ma kienet tagħmel ebda effett. Kont forsi tbexxaq il-bieb biex tara min hu, u targa' tagħlaqlu l-bieb f'wiċċu, u mhux tifthi beraħ. Minflok dak li hassejt għaliha u deherlek li kienet imħabba kien biss kapriċċ.

MARIJA

(Tiegħu għaliha) Kapriċċ?

KARLU

Jista' jkun mhux kapriċċ għal kollox, imma mħabba żgur le. Sejħilha jekk trid, ġibda, simpatija, imma mhux imħabba. (*Bl-imġhoddi għaddej quddiem għajnejh*) Kont għadek kif ħriġt mill-kulleġġ, kellek sewsew tmintax-il sena. X'kont taf mill-ħajja int? Tqarraqt bik innifsek; tqarraqna t-tnejn. Int ħsibt li thobbni u jien emmintek. Din hija l-ġrajja kollha tagħna.

MARIJA

(*Bdiet thoss u tinduna li l-kliem ta' Karlu huwa sewwa*) Jien għamilt kull ma stajt. Tqabadt..... (*bi ftaħir*) u rbaħt.

KARLU

Tqabadt? Iva tassew. Irbaħt? Ma nafx. Irnexxiekk tegħleb lill-kapriċċ tas-sensi tiegħek. Imma ruħek? Xi tgħidli għaliha? U qalbek? (*Juriha b'taħrika ta' idu li ruħha u qalbha kienu marru*).

MARIJA

Xi trid iżjed? X'tixtieq minni?

KARLU

(*Nofs imġhaddab*) Nixtieq, nitlob u rrid dak li hu tiegħi—qalbek. Inti m'intix xi namrata tiegħi, inti marti.

MARIJA

Tajtek dak kollu li stajt nagħtik; dak kollu li jiddependi mirrieda tiegħi.

KARLU

Dak mhux biżżejjed, dak li tajtni ftit wisq. (*B'passjoni kbira*) Jiena rridek tiegħi, bir-ruħ u bil-ġisem. Inti qed toffrili biex nibqa' s-sid ta' ismek, haġa li wkoll il-bhejjem jistgħu joffru, imma dan jien ma rridux. Aktarx kont naħfirlek li kieku żammejt ruhek safja u għaliġa. Imma li tibqa' hawn miegħi..... li nħobbok, u inti taf biżżejjed kemm inħobbok..... meta naf li kull mument, waqt li qiegħda thares lejja, waqt li qiegħda tkellimni, waqt li tinsab siekta, waqt il-ħolm tiegħek, ma tarax ħlief lilu, ma taħsibx ħlief fih..... dan le, le, qatt, ma jistax ikun. (*Jgħatti wiċċu biew ma jarahiex, mitluf mis-sensi tiegħu*) Dawn il-ħsibijiet se jġennuni, din it-tbatija se tifnini..... inħossni se nigġennen. (*Jibki bħal tarbija. Pawsa*).

MARIJA

(*Mehdija u bil-qajla*) U inti, raġel ta' l-akbar dehen, magħruf bħala psikologu mill-aħjar, inti taħseb u temmen li fil-qlub tan-nisa u f'moħħom hemm biss il-ħsieb ta' żwiegħom? La tiqarraqx. Jiena għandi lej k dmir qaddis. Id-dmir li nkun fidila u li nweggħek. Ksirt forsi dawn iż-żewġ dmirijiet? Le. Mela xi htija għandi?

KARLU

(*Imnikket u sogħbien*) Il-htija tiegħek hija li żżewwiġtni mingħajr ma kont tħobbni.

MARIJA

(*Milquta*) Kont naħseb li nħobbok.

KARLU

Kont taħseb?! Ma nafx. Imma issa li għaraft x'inhija tas-sew l-imħabba, issa qed tħoss u tinduna li..... Ara, meta jien ftiť ilu qatjtha li niġi nkellem, ma kelli f'rasi li se joħroġ dan kollu li għidna. Tkellimna żzejjed u għalxejn għax inti ma tistax tifhem xi tfisser marda tar-ruħ. Inti tħossok ruhek qawwija għax qdejt dmirek ta' mara miżżewġa.

MARIJA

Qed tgħid hekk għax inti ma tistax tifhem kemm hu kbir is-sagrificċju li għamilt.

KARLU

Jiena nammira l-qawwa ta' ħsiebek u nifrahlek talli għaraft tirbaħ biċċa mit-taqbida, imma jien ma nistax naċċettah dan is-sagrificċju tiegħek li inti tgħoddu bħala kbir,

MARIJA

Bhal issa mhux Karlu qed jitkellem, imma l-avukat Degregorju..... mhux żewġi u n-namrat għandi quddiemi, imma r-raġel li jiddetta l-liġi.

KARLU

Le, fuq ruhi l-għażiża le. L-imħabba tiegħi baqgħet l-istess, ebda bidla ma saret fiha. Li kieku ma kontx inħobbok bis-saħħa tiegħi kollha kont naċċetta dak li qed toffrili: il-ġmiel ta' wiċċek, u l-ħlewwa ta' leħnek. Imma dan għaliya mhux biżżejjed. Dak li jista' jinħafer lid-dgħajfef ġisem tal-bniedem ma jistax jinħafer lir-ruħ qawwiya tiegħek, għax hija r-ruħ, u r-ruħ biss, li faġġmilna bniedmin u tpoġġina fi klassi għalina, fuq targa oġġla minn dik tal-bhejjem. (*Jogghod għal ftit, imbagħad b'lehen maħnuq*) U int, issa li taf wisq tajjeb x'inhil-imħabba, dik l-imħabba li twieldet fik mhux bis-saħħa u l-ħila tiegħi, imma ta' ħaddieħor, la tissoktax tipprova titqarraq bija u bik innifsek. Ifhem li kollox spiċċa bejnietna. (*Marija tbaxxi rasha u tibqa' siekta*) U issa li għidna lil xulxin kull ma kellna ngħidu, aħna t-tnejn ma nisgħux nibqgħu ngħixu flimkien.

MARIJA

(*B'ħasda kbira*) X'inhu?!

KARLU

Dak li għidt huwa dak li titlob in-natura tal-bniedem.

MARIJA

Imma.....

KARLU

(*Jaqtalha kliemha*) Ismaġġni tajjeb. Quddiem id-dinja u quddiem in-nies boloh tagħha, il-ħtija jeħtieġ li taqa' kollha fuqi. Il-ħażin huwa jien biss. Is-sewwa nafuh jiena u inti biss..... u dak l-ieħor. Jeħtieġ li kulħadd jaħseb u jemmen..... (*jaġġfas fuq il-kliem*) li kont jien li ttradejtek, bdiltek. Ma' min u kif ma hemmx għalfejn wieħed ikun jaf. Dak li jeħtieġ li jingħaraf u jingħad huwa: "X'raġel bla qalb dak l-avukat Karlu, jidhak b'mara bħal dik, mara tajba qisha aṡlu". (*B'ironija kbira*) Kliem bħal dan, jisthoqqlu taseww is-saġrificēju li qed tiftaħar li għamilt.

MARIJA

(*Barra minn sessiha*) U Ġulju?!

KARLU

Xejn tibža', miniex se nifirdek minn ibnek. Naf u nhoss wisq tajjeb li kieku ma kienx hemm huwa..... (*Marija trid twaqqfu imma hu jissokta*)li ma kienx hawn ibni, forsi dal-hin..... inti ma kontx tkun hawn. Ma' dan kollu, it-tifel il-lum għandu tmien snin. Kbir biżżejjed, nistgħu nibaghtuh f'xi kullegġ f'paj-jiż iehor.

MARIJA

Magħluq f'kullegġ? 'Il bogħod minn hawn?

KARLU

Dan żgur, u b'hekk il-qagħda kerha tagħna, il-bruda ta' bej-nictna, ma jindunax biha. Meta nibagħad jikber, isir żagħżuġh, raġel, ikunu għaddew hafna snin, minn fuq hajjitna u hajtu, u xejn aktar ma jkun jista' jolqot bil-qawwi s-sentimenti tiegħu..... Imbagħad, u biss imbagħad, ikun jista' jagħraf dak li għadda minn missieru u jiġġudikah.

MARIJA

(*B'talba*) Jekk trid nista' nsiefer jien, immur 'il bogħod, fejn tridni int, basta thalli lil Ġulju miegħi.

KARLU

U jien? Taħseb forsi li jien ma nhobbx lil ibni daqs kemm thobbu int?

MARIJA

Imma la trid tinfired minnu.....

KARLU

Jekk jidhirlek tista' tmur tgħix f'dik l-istess belt fejn nib-ghatu lilu; għandek dota kbira biżżejjed biex biha tista' tgħix tajjeb, u tkun tista' tara lil Ġulju meta trid. (*Imnikket*) Jiena minflok ma nkunx nista' narah hlief ftit drabi fis-sena.

MARIJA

Dan li se tagħmel mhux għemil tajjeb..... għemil ta' raġel bla qalb.

KARLU

Nistaghgeb kif haġa bħal din setgħet tghaddilek minn rasek; għax jekk hemm xi hadd li sejjer ibati, dan ix-xi hadd huwa jien u jien biss. Inti se tkun maġenb ibnek. Jista' jkun li iżjed 'il quddiem għad jghaddilek minn rasek li tmur tingħaqad..... ma' siehbeq. Inti għall-anqas għandek is-soddifazzjon li x'imkien fid-dinja (*iżomm ruħu kemm jista' kalm*) jeżisti xi hadd li jhobbok..... u li inti thobb..... fil-waqt li jien qed nikkundanna lili nnifsi biex ingħix waħdi 'l bogħod minn ibni, u dan kollu mħabba fik.

MARIJA

Imħabba fija?!

KARLU

Dan żgur. Jehtieg li wiehed biss joqgħod iġhix hdejn Ġulju, u dan il-post jisthoqq lilek, bħala ommu. Jiena ma nistax narga' nibda haġti mill-ġdid. Lin-nies nissokta nurihom dak li mhux u nibqa' ngħix u nittama dak li ma jista' jasal qatt. Nibqa' nistenna.

MARIJA

Tibqa' tistenna?

KARLU

(*Sogħbien għal darba*) Le, le. X'inhu għaddej minn rasek? Qed taħseb forsi li se nibqa' nistenna..... xi kelma minn għandek. Jien nafek wisq tajjeb, jien u int magħġunin bl-istess għaġina. F'din id-dinja l-ġamra ta' l-innhabba darba waħda tixgħel. U l-hena tiegħi twieldet snin ilu, meta żżewwiġtek. L-hena tiegħek twieldet issa u se tibda taħkem fik minn għada 'l quddiem..... Kollox spiċċa bejnietna. (*Għajjen, bla saħħa, sogħbien, kważi jitkawkar, joħroġ mil-lemin.*)

MARIJA

(*Tibqa' wiegħa għal ftit, tmur bil-mod lejn ix-xellug, ħarsitha mitlufa u fil-vojt, miexxa qisha makna.*) Il-hena tiegħi twieldet issa..... se tibda taħdem fija minn għada 'l quddiem..... (*toħroġ; sikta tal-mewt li fiha ma jinstamax hlief it-tektik tal-pendlu.*)

SIPARJU BIL-QAJLA.